



**ARBITRU**

**Dott. Deborah Schembri**

**Seduta ta' nhar it-Tnejn, 14 ta' Ottubru, 2024**

**Talba Nru: CCT172/24/DS**

**Christopher Paul Ellul Desira**

**Vs**

**Compleet IS Services Ltd.**

**It-Tribunal**

Ra l-Avviż tat-Talba tar-rikorrenti pprezentat fit-5 ta' Awwissu, 2024 fejn talab illi s-socjeta' intimata tirrifondieh l-ammont ta' erba' mija u disgha u sebghin Ewro (€479) *stante* illi l-*mobile phone* mixtri minghandha huwa wiehed difettuz ;

Ra illi s-socjeta' intimata debitament notifikata bl-avviż tat-talba u tas-smiegh dahhlet risposta fit-13 ta' Settembru, 2024 fejn sostniet illi hija kienet offriet illi tirrifondi l-ammont shih jekk l-attur jiehu l-*mobile phone* għewwa ċ-ċentru tas-servizz tat-tiswija tal-kumpanija u jigi kkonstatat, fil-preżenza tal-attur, illi huwa minnu illi l-prodott huwa difettuz pero' l-attur qatt ma effettivament mar iżda fetah il-proċeduri odjerni;

Ra illi l-partijiet prezentaw il-pużizzjoni taghhom waqt dawn il-proċeduri;

Ra l-atti kollha tal-kawża.

Sema' x-xhieda prodotti, bil-gurament.

## Ikkunsidra

Illi mill-provi jirriżulta illi l-attur kkonferma il-punti essenzjali tat-talba tiegħu, bl-informazzjoni illi niżżel fiha, taht gurament kif ukoll zied xi nformazzjoni addizzjonali permezz tax-xhieda tiegħu.

Illi s-soċjeta' intimata tat ir-risposta tagħha fejn spjegat għaliex fl-opinjoni tagħha dak mitlub ma setghax jintlaqa' minnha.

Illi l-fatti in succint huma s-segweni : L-attur xtara mobile phone minghand is-soċjeta' intimata u wara ċertu żmien beda jirriskontra problemi. Kien hemm problemi illi ssewwew pero' problema rigward il-*fingerprint scanner*, skont l-attur, baqgħet tissussisti.

It-Tribunal ser jillimita ruhhu sabiex jeżamina l-provi rigwardanti l-*fingerprint scanner* stante illi dak huwa d-difett illi dwaru qieghed jilmenta l-attur fil-kawża odjerna.

It-Tribunal jiġbed l-attenzjoni għall-email datata 19.06.24 indirizzata lill-attur minghand Darren Spiteri fejn f'punt minnhom tgħid "*We kindly request that you visit Omega with your phone so we can test it together. First, we will reprogram your fingerprint and test the device with you. If we confirm the fault, we will be happy to proceed with an immediate refund.*"

It-Tribunal semgħa x-xhieda tal-partijiet illi minn naħa l-waħda gie kkonfermat illi s-soċjeta' attriċi kienet lesta tirrifondi l-ammont shih jekk tara illi d-difett verament kien qieghed jippersisti, pero' dan setghet tagħmlu biss jekk l-attur jiehu l-mobile fiċ-ċentru tagħha għal verifika, xi haġa illi m'għamilx u minn naħa l-oħra l-attur ikkonferma illi huwa ma kienx għamel dan għaliex "*l-esperjenza tiegħi bhala konsumatur hija waħda negattiva għax gieli għamilt xahar shih minghajr mobile u ma nixtieqx li nerga ngħaddi minn dan biex jerġgħu jgħiduli li ma jistgħux isibu kaptu*".

Illi f'dan l-isfond dan it-Tribunal ma jsibx illi t-talba tal-attur hija ġustifikata fil-liġi mix-xhieda li ngħatat u mill-provi dokumentarji illi ġew prodotti fl-atti u għaldaqstnat m'hemmx bażi legali sabiex din it-talba tiġi akkolta. Dan għaliex is-soċjeta' intimata kienet ġustifikata illi ma teffetwax rifużjoni qabel tivverifika illi d-difett fil-fatt kien jissussisti u kien l-attur illi ma hax il-*mobile phone* għal din il-verifika, kif anke huwa kkonferma. Ir-raġunijiet għalfejn huwa m'għamilx dan ma kienux ġustifikati *stante* illi s-soċjeta' attriċi altru li ma kienetx ser iddum biex ittieh il-*mobile phone* lura, għaliex hija proponiet illi l-proċess tal-verifika tagħmlu quddiemu, kif johroġ biċ-ċar mill-email hawn fuq imsemmija.

## **Deċiżjoni**

Ghaldaqstant, ghar-ragunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti ma provax il-każ tiegħu suffiċjentement u sal-grad rikjest mill-liġi u għalhekk skont il-mertu u l-gustizzja sostantiva kif ukoll skont l-ekwita' iħoss illi t-talba tiegħu għandha tigi miċhudha fl-intier tagħha.

Għall-dawn il-motivi, jaqta' u jiddeciedi billi tiċhad it-talba tal-attur.

Bl-ispejjes kontra l-istess attur.



**Deborah Schembri**

B.A. (Leg. & Hum. St.) (Melit.),  
P.G. Cert. (Parental Alienation)(IFT-Malta),  
M.A. (Bioethics) (Melit.), LL.D. (Melit.),  
Adv. Trib. Eccl. Melit.

## **Arbitru**